



XURAMAN

OĞLUNUN DƏFNİNDƏ OYNADI ANA

Bu necə taledi, bu necə baxtdı,
Uçuldu göylərin tavanı, taxtı.
Göylər yerə endi, yer göyə qalxdı,
Oglunun dəfnində oynadı ana.

Görənin, baxanın bağrını yarıdı,
Fələklərmi yandı, həyatını durdu.
Bəlkə xəyalında toyxana qurdu,
Oglunun dəfnində oynadı ana.

Kədərdən günəşin bənizi soldu,
Mələklər ağladı, buludlar doldu.
Başına qırmızı yaylıq da saldı,
Oglunun dəfnində oynadı ana.

Çıxdı məhvərindən, döndü yerində,
Allahım, dünyanı gəl qoy yerinə.
Şəhid balasına layla yerinə
Dəfnində qol açıb oynadı ana.

Fikirlər qarışdı, ağıl almadı,
Təsvir eləməyə kəlmə qalmadı.
Toyunda oynamaq qismət olmadı,
Oglunun dəfnində oynadı ana.

AYRILIR*Nəsiminin “Ayrılır” qəzəlinə nəzirə*

Allahım, imdada çat, canımdan can ayrılır,
Dünyadan kam almamış bir növcavan ayrılır.

Bağla yaramı təbib, görmürsənmi, a zalım,
Bədənimdə dövr edən damardan qan ayrılır.

Könül bağçamda güllər yenə fəqan eyləyir,
Çün, onlara can verən yarı-bağban ayrılır.

Hicrindən xəstə düşdü ona can verən ana,
Dərdinin dərmanı yeganə loğman ayrılır.

Ata dadın bilməmiş bir körpənin naləsi,
Yandırır bağrım başın, tökür leysan, ayrılır.

Bir sevgini əbədi həsrətə qurban verib,
Etməyir əhdə vəfa, pozur peyman, ayrılır.

Mən də köçdüm onunla, qalan quru cismimdi,
Baxın, görün ki, necə ruhi-Xuraman ayrılır.

KÖNLÜM ELƏ BİLİR Kİ...

Könlüm elə bilir ki, mən bir dağam, qayayam,
Onun üsyanlarına dözərəm, dayanaram.

Könlüm hələ bilmir ki, mən bir quru türpəyəm,
Bir üfürçək yetər ki, kökümdən aralanam.

Könlüm elə bilir ki, mən bir dərin dəryayam,
O coşduqca, daşdıqca asanca ram edərəm.

Könlüm hələ bilmir ki, mən bir sısqa bulağam,
Bir göy gurultusundan bataram, quruyaram.

Könlüm elə bilir ki, mən bir əngin səmayam,
Onun arzularına qanad taxıb quş kimi

göyə uçuracağam.

Könlüm hələ bilmir ki, mən göylərdən çəkilən
son zərrəyəm, qürubam,

Ölmüş arzularına, itən ümidlərinə

açılan bir qucağam.

Könlüm elə bilir ki, mən bir odam, atəşəm,

Onu sıxan, incidən həsrətini, qəmimi

Yandırır yaxacağam.

Könlüm hələ bilmir ki, mən bir solmuş, sovulmuş,
Külünün hənirinə güclə isinə bilən,
Anbaan öləziyən odsuz, közsüz ocağam.
Könlüm elə bilir ki...
Könlüm bəlkə də bilir, amma barışa bilmir.

DUA EDƏK

Heç bir gözlə görülməyən,
Əllə tutula bilməyən,
Kiçicik bir nöqtə qədər
bəla gəldi Yer üzünə.
Silkələdi, alt-üst etdi millətlərin həyatını,
Buxovladı dünyamızın ömür atını.
Pozdu bəşər övladının növrəğini, büsatını.
Düşündükmü nədən oldu?
Axı, bütün bəlalərin özəyini, özülünü
insan oğlu əllərilə özü qoyur.
Görən hansı xətamızın bəlasıdır çəkdiyimiz?
Ey amirlər, əmr edənlər!
Yer üzünə, bu dünyaya sahib olmaq istəyənlər,
Bir düşünün, bir daşının,
nöqtə boyda bir virusa əlac tapa bilmirsiniz.
İnsanlığı məhv eyləyən silahları yaradanlar,
Bir silah da indi tapın,
Bəşəri bu bəlalardan xilas edin!
Bəlkə Tanrı qəzəbidir gəldiyimiz?
Bəlkə Tanrı görk eyləyir.
Bizə deyir görün, baxın,
İddiası böyük olan, “mənəm-mənəm” deyənlərə,
Bir nöqtənin qarşısında acizcə baş əyənlərə.
Gəlin, tövbələr eyləyək,
Tanrımızdan əfv diləyək,
Səhər-axşam dua edək:
Ey dünyanın, Yer üzünün tək memarı Ulu Tanrım!
Bu bəlanın əlacını göndər bizə!
Bu müşkülün, bu sualın,
bu sınağın, imtahanın
cavabını göndər bizə!
Sənə açılan əllərin, dua eləyən dillərin
muradını göndər bizə!
Ey Allahım, gözəl Rəbbim!
Qəbul elə duamızı,
savabını göndər bizə!
Savabını göndər bizə!

NİYƏ QOYMADIN, İLAHİ!

Qəlbimdən bir ah gəlirdi,
Ömrümə günah gəlirdi,
Bəlkə bir pənah gəlirdi,
Niyə qaytardın, İlahi?

Aşılmaz dağı aşmışdım,
Əzrayılla dostlaşmışdım,
Qoysan çoxdan daşlaşmışdım,
Niyə qoymadın, İlahi?

Haqq atıldı sərt qayadan,
Ümid boğuldu deryada,
Küsüb gedirdim dünyadan,
Niyə qaytardın, İlahi?

GƏLMƏ, ÜSTÜMƏ

Görən gözüm də qalmadı,
Bitdi, sözüm də qalmadı.
Daha dözüm də qalmadı,
Üstümə gəlmə, ay dünya!

Qəmlə kəsirsən başımı,
Axıdırsan göz yaşımı.
Soyutdun isti aşımı,
Üstümə gəlmə, ay dünya!

İgidlərimi apardın,
Sanki qəlbimi qopardın.
Qəm deryasına batırdın,
Üstümə gəlmə, ay dünya!

Yaman qan eylədin yenə,
Sınayırsan dönə-dönə.
Daha sözüm yoxdu sənə,
Üstümə gəlmə, ay dünya!

Dərd əlindən sərsəriyəm,
Qanlı savaş əsgəriyəm.
Mən onsuz da gedəriyəm,
Üstümə gəlmə, ay dünya!

